

[Paġna Ewlenija](#) > ... > [Tehid Ta' Azzjoni Legali](#) > [Għajnuna Legali](#) > Malta

Għajnuna legali



Il-kontenut ipprovdut minn

European Judicial Network
(in civil and commercial matters)

1 Il-proċedimenti legali xi spejjeż jinvolvu, u normalment min irid iħallashom?

It-tariffi tal-proċedimenti ġudizzjarji huma ffissati mil-liġi. Hemm ħlasijiet li jridu jsiru mal-bidu tal-proċedimenti fil-qorti u oħrajn meta l-proċedimenti fil-qorti jintemmu. Generalment, dawn ikunu tariffi fissi li jinkludu s-servizzi tal-qorti. Is-servizzi tal-qorti jinvolvu it-tariffi tar-reġistrazzjoni, l-ispejjeż tat-taħrikiet għall-eżami tax-xhieda, spejjeż oħra relatati mal-proċedimenti fil-kawżi, u l-ispejjeż tal-kopji tas-sentenzi. Hlief għal ċerti eċċezzjonijiet, it-tariffi dovuti lill-avukati f'kawżi huma stabbiliti bil-liġi. Madankollu, il-partijiet jistgħu jaqblu mod ieħor bil-miktub.

It-tariffi msemmija hawn fuq ma jinkludux it-tariffi ġudizzjarji addizzjonali li, madankollu, jekk jiġu kkontestati, jistgħu jiġu stabbiliti mill-Qorti.

Fir-rigward ta' min għandu jħallas l-ispejjeż, meta tingħata s-sentenza, hija l-Qorti li tiddetermina l-parti li għandha tħallas l-ispejjeż. Bħala regola ġenerali, il-parti li titlef il-kawża tkun obligata wkoll li tħallas l-ispejjeż, iżda l-Qorti tista' tiddeċiedi mod ieħor skont il-każ.

2 X'inhija eżattament l-għajnuna legali?

L-għajnuna legali hija forma ta' għajnuna li tingħata bl-ispejjeż għall-Istat lill-persuna li fuq it-talba tagħha, wara valutazzjoni tal-qagħda finanzjarja mill-uffiċjali tal-Aġenzija tal-Għajnuna Legali u tal-mertu tat-talba tagħha mill-Avukat tal-Għajnuna Legali skont it-tip ta' kawża, issir dikjarazzjoni dwar jekk dik il-persuna għandhiex każ tajjeb biex tressaq kawża jew tiddefendi ruħha, jew biex tkompli tkun parti fi proċedimenti biex ikollha aċċess għall-qorti tal-ġustizzja.

Għalhekk, l-għajnuna legali hija l-provvista tal-assistenza legali lin-nies bi dħul baxx, li ma jistgħux iħallu sabiex ikunu rappreżentati u biex ikollhom aċċess għas-sistema ġudizzjarja. L-għajnuna legali hija importanti biex tipprovdni aċċess għall-ġustizzja sabiex jiġi żgurat l-ugwaljanza quddiem il-liġi, id-dritt għal avukat u d-dritt ta' smigħ xieraq għan-nies li m'għandhomx mezzi finanzjarji biżżejjed. Huwa fundamentali li jkun hemm ugwaljanza f'soċjetà demokratika.

L-għajnuna legali tingħata fil-kawżi kriminali kollha u kważi f'kull kawża ċivili. Fil-kawżi ċivili, persuna trid tkun eliġibbli kemm skont it-test tal-mezzi kif ukoll skont test tal-merti.

3 X'inhuma r-rekwiżiti biex tingħata l-għajnuna legali?

F'kawżi ċivili: L-għajnuna legali tingħata biss lil persuni wara li jkunu ġew issodisfati kemm il-kriterji tat-test tal-mezzi kif ukoll dawk tat-test tal-merti.

Test tal-mezzi: Sabiex applikant jikkwalifika skont il-kriterji tal-mezzi, il-persuna kkonċernata ma jridx ikollha xi

tip ta' proprjetà, inkluż flus disponibbli, li l-valur nett tagħhom jaqbeż it-€13,000 (jew kif stabbilit mil-liġi) tul l-aħħar 12-il xahar. Barra minn hekk, id-dhul tal-applikant fl-aħħar 12-il xahar ta' qabel l-applikazzjoni għall-għajjnuna legali ma jridx ikun qabeż il-paga minima nazzjonali ta' persuni 'l fuq mit-18-il sena.

Fit-test tal-mezzi ma jiġux ikkunsidrati l-oġġetti meħtieġa kuljum fid-dar mill-applikant u l-familja tiegħu, jew ir-residenza jew il-proprjetà prinċipali tal-applikant (kemm mobbli u immobbli) meta dan ikun is-suġġett tal-proċedimenti fil-Qorti.

Test tal-merti: Sabiex l-applikant jikkwalifika skont il-kriterji tal-merti, l-Avukat tal-Għajjnuna Legali, wara li jeżamina n-natura tal-każ, irid jikkonkludi jekk l-applikant għandux jedd validu biex iressaq kawża jew jiddefendi ruħu, jew biex ikompli jkun parti, jew biex ikun parti, fi proċedimenti quddiem il-Qorti, jiġifieri jekk l-applikant għandux *probabilis causa litigandi*. Kull każ huwa eżaminat skont il-merti tiegħu. Il-valutazzjoni tal-merti ssir mill-Avukat tal-Għajjnuna Legali. Din tinkludi eżami tal-kawża, il-possibilità tal-eżitu tal-proċedimenti u l-prospett ta' suċċess.

Persuna li tkun eliġibbli u li l-Qorti tkun assenjatilha avukat u prokuratur legali għall-għajjnuna legali f'kawzi ċivili tibqa' tiġi assistita sakemm il-proċedimenti jiġu konklużi b'mod definittiv.

F'kawzi kriminali: L-għajjnuna legali ma hijiex suġġetta għat-test tal-mezzi. F'kawzi sommarji fil-Qorti tal-Maġistrati bħala Qorti ta' Ġudikatura Kriminali, il-Qorti taħtar avukat tal-għassa. F'kawzi kriminali oħra, l-akkużat irid jinforma lill-Qorti li jixtieq jagħmel użu mill-għajjnuna legali u din it-talba trid tiġi rreġistrata fl-atti tal-kawża. Il-Qorti tibgħat it-talba flimkien mad-dettalji tal-akkużat lill-Aġenzija tal-Għajjnuna Legali li trid tippreżenta risposta dwar jekk it-talba għietx aċċettata u tagħti l-isem tal-avukat.

Appelli kriminali: Jekk persuna tkun tixtieq tappella bl-assistenza ta' avukat tal-għajjnuna legali minn sentenza deċiża fil-Qorti tal-Maġistrati, din trid tinforma b'dan lill-Aġenzija tal-Għajjnuna Legali b'mod immedjat dakinhar stess jew il-ġurnata ta' wara li tingħata s-sentenza sabiex isiru l-arranġamenti meħtieġa. Għandhom jingħataw id-dettalji tas-sentenza sabiex l-Avukat tal-Għajjnuna Legali assenjat ikun jista' jiddetermina jekk hemmx raġunijiet suffiċjenti għal appell.

Persuna li tkun qed tiġi interrogata u/jew taħt arrest: Jekk persuna tkun għet imsejha għall-interrogazzjoni mill-pulizija jew tkun għet arrestata, hija għandha d-dritt li tkellem lill-avukat tal-għajjnuna legali tal-għassa.

Il-proċedura

Fi proċedimenti ċivili, biex tagħmel appuntament mal-Avukat tal-Għajjnuna Legali residenti, persuna trid l-ewwel tipproduċi dawn id-dokumenti msemmija hawn taħt (jew daww id-dokumenti li japplikaw għall-persuna, skont il-każ) biex isir it-test tal-mezzi u jiġi stabbilit jekk il-persuna hijiex eliġibbli għall-għajjnuna legali:

- Dokument mid-Dipartiment tas-Sigurtà Soċjali li juri l-ammont ta' flus li l-persuna irċeviet tul l-aħħar 12-il xahar;
- FS3 tax-xogħol/Payslips tal-paga tal-aħħar 12-il xahar;
- Rendikont (*statement*) tal-aħħar 12-il xahar ta' kull kont bankarju li l-persuna jkollha f'isimha;
- Dokument mill-Aġenzija tal-Impjieg li juri l-istorja tal-impjieg (*job history*) tal-persuna;
- Il-karta tal-identità jew il-passaport;
- Dokumenti li l-persuna tkun irċeviet mill-Qorti f'każ li tixtieq li tiġi assistita bl-għajjnuna legali;
- Dokumenti oħra relatati, pereżempju:
 - Għas-separazzjoni personali: iċ-ċertifikat taż-żwieġ u ċ-ċertifikati tat-twelid tal-ulied;
 - Għal annullament taż-żwieġ jew divorzju: kopja tal-kuntratt ta' separazzjoni;
 - Għal bidliet fid-dettalji taċ-ċertifikati tar-Registru Pubbliku: iċ-ċertifikat tat-twelid/tal-mewt/taż-żwieġ tal-persuna;
 - Kwistjonijiet ta' wirt: kopja tat-testament, eċċ.

Fil-laqqgħa ma' uffiċjal tal-Aġenzija jiġi stabbilit jekk il-persuna hijiex eliġibbli skont it-test tal-mezzi għas-servizz tal-għajjnuna legali. Jekk persuna tkun eliġibbli, tingħata appuntament mal-Avukat tal-Għajjnuna Legali residenti sabiex tiddiskuti l-problema tagħha u/jew il-kawża inkwistjoni. L-Avukat tal-Għajjnuna Legali residenti jinforma lill-persuna kkonċernata, skont it-test tal-merti li jsir, jekk għandhiex raġuni tajba biex tibda l-proċedimenti jew biex tressaq id-difiża tagħha skont il-każ.

Persuna tkun eligibbli għall-għajjnuna legali wara li tgħaddi kemm mit-test tal-mezzi u anke dak tal-merti. Ladarba tkun eligibbli, persuna tingħata l-assistenza sabiex timla' l-formola tal-applikazzjoni għall-għajjnuna legali meħtieġa skont il-liġi u tiegħu għurament dwar il-mezzi finanzjarji tagħha u l-merti tal-kawża.

Persuna li ma tkunx eligibbli, skont wieħed mit-testijiet jew skont it-tnejn li huma, tinħarġilha ittra li t-talba giet miċhuda u r-raġunijiet għaċ-ċaħda tat-talba.

4 L-għajjnuna legali tingħata għal kull tip ta' proċediment?

L-għajjnuna legali tingħata lill-individwi, fil-kawżi kollha kriminali u kważi f'kull kawża ċivili. Fil-kawżi ċivili, persuna trid tkun eligibbli kemm skont it-test tal-mezzi u kif ukoll skont dak tal-merti.

Iżda, f'każijiet li jirrigwardaw korrezzjoni jew kancellament ta' reġistrazzjoni, jew dwar ir-reġistrazzjoni ta' xi ċertifikat tat-twelid, taż-żwieġ jew tal-mewt, il-kriterji tal-valutazzjoni tal-mezzi ma japplikawx.

Il-kumpaniji reġistrati taħt l-Att dwar il-Kumpaniji ma humiex intitolati għall-benefiċċju tal-għajjnuna legali skont l-Artiklu 926 tal-Kapitolu 12 tal-Liġijiet ta' Malta.

5 Jeżistu proċeduri speċjali f'każijiet ta' bżonn?

F'sitwazzjonijiet urġenti (bħal pereżempju l-ħruġ ta' mandat) il-liġi tippermetti li l-Avukat tal-Għajjnuna Legali jikseb awtorizzazzjoni provviżorja mill-Qorti kompetenti sabiex jippreżenta atti ġudizzjarji speċifiċi f'isem il-persuna li tkun qed titlob l-għajjnuna legali, u wara jridu jsiru t-test tal-mezzi u dak tal-merti.

Jekk sussegwentement il-Qorti kompetenti tneħħi l-benefiċċju tal-għajjnuna legali, l-atti ġudizzjarji ppreżentati mill-Avukat tal-Għajjnuna Legali ma jsirux nulli, iżda kwalunkwe benefiċċju futur jitneħħa u l-Qorti tista' tordna li l-ispejjeż mgħarrba matul l-awtorizzazzjoni provviżorja jithallsu mill-applikant.

6 Minn fejn nista' nikseb formola ta' applikazzjoni għal għajjnuna legali?

Il-formola tal-applikazzjoni tista' timtela fl-uffiċċju tal-Malta Legal Aid bl-assistenza ta' uffiċjal fl-Aġenzija tal-Għajjnuna Legali. Il-kontenut tal-applikazzjoni irid jiġi mahluf mill-applikant. It-talba għall-għajjnuna legali tista' ssir ukoll b'rikors quddiem il-Qorti Ċivili.

7 X'dokumenti jridu jiġu ppreżentati mal-formola tal-applikazzjoni għal għajjnuna legali?

L-applikazzjoni sabiex jinbnew il-proċedimenti għall-għajjnuna legali għandha tinkludi d-dokumenti mitluba fit-taqsimha intitolata "Il-proċedura" fir-risposta numru 3 hawn fuq.

Id-dokumenti annessi mal-applikazzjoni għandhom jirriflettu l-materja tal-kwistjoni li fir-rigward tagħhom il-persuna tkun qed titlob li jinfetħu proċedimenti. Pereżempju, jekk ikun hemm talba għall-annullament ta' żwieġ, għandha tiġi meħmuża kopja taċ-ċertifikat taż-żwieġ. Id-dokumenti li l-Avukat tal-Għajjnuna Legali jkollu bżonn sabiex ikunu jistgħu jiġu ddeterminati r-raġunijiet biex tintlaqa' jew tiġi rrifjutata t-talba għall-għajjnuna legali, iridu jingħataw lill-Avukat tal-Għajjnuna Legali meta dan jitlobhom.

8 Fejn irrid nibgħat l-applikazzjoni tiegħi għal għajjnuna legali?

Għandek tibgħatha lill-uffiċċji tal-Malta Legal Aid: <https://legalaidmalta.gov.mt/>

9 Kif nista' nsir naf jekk jiniex intitolat għal għajjnuna legali?

L-applikant għas-servizz tal-għajjnuna legali jiġi infurmat formalment permezz ta' notifika b'SMS, bit-telefown, b'ittra jew bil-posta elettronika jekk l-applikazzjoni għall-benefiċċju tal-għajjnuna legali gietx approvata skont il-ħtiġijiet ta' kull aplikant. L-applikant jiġi infurmat b'isem l-avukat u l-prokuratur legali u bin-numru tal-mobile tagħhom.

10 X'għandi nagħmel jekk inkun intitolat għal għajnuna legali?

Jekk l-applikant jikkwalifika għall-għajnuna legali, huwa jiġi nfurmat b'isem l-avukat u l-prokuratur legali li jkun għe assenjat sabiex jassisti fil-proċedimenti. Huwa d-dmir tal-applikant li jikkomunika mal-avukat assenjat lillu sabiex jagħmel appuntament halli jiddiskuti l-kawża u jsejwi l-proċedimenti mibdija.

11 Min jagħżilli l-avukat, jekk inkun intitolat għal għajnuna legali?

Ladarba l-applikazzjoni tkun għet approvata, l-applikant jiġi assenjat avukat u prokuratur legali li isimhom jidher fuq il-lista disponibbli lill-Qorti u li jkunu tal-għassa. Jekk l-applikant, għal raġuni valida, ikun jixtieq jibdel l-avukat bl-avukat tal-għassa li jmiss, dan ikollu jressaq rikors quddiem il-Qorti. Huwa biss permezz ta' digriet tal-Qorti li avukat tal-għajnuna legali jista' jinbidel.

12 L-għajnuna legali tkopri l-ispejjeż kollha tal-proċedimenti?

L-għajnuna legali lill-applikant tkopri l-ispejjeż tal-Qorti. Għaldaqstant, l-applikant huwa eżentat mill-ħlas tat-tariffi jew milli jagħti garanzija għall-ispejjeż.

Jekk l-applikant jirbaħ l-azzjoni fil-kawża tiegħu, ikollu jħallas l-ispejjeż tal-avukat, tal-prokuratur legali, tal-kuraturi, tal-arbitri u tal-periti (jekk ikun hemm) mill-ammont li jkun daħħal jew mid-dħul tal-bejgħ bis-subbasta tal-proprjetà immobbli jew mobbli skont is-sentenza mingħajr preġudizzju għad-dritt tiegħu li jiġi rrimborzat minn kwalunkwe terza persuna li tista' tkun għet ordnata tħallas tali spejjeż.

13 Min għandu jħallas l-ispejjeż l-oħra jekk jien inkun intitolat biss għal għajnuna legali limitata?

F'Malta, ma japplikax il-kuncett tas-servizz tal-għajnuna legali parzjali. Dan ifisser li l-applikant jew ikollu s-servizz tal-għajnuna legali kollu jew inkella t-talba għall-għajnuna legali tiġi miċhuda. Jekk il-parti li qed tingħata s-servizz tal-għajnuna legali tiġi ordnata tħallas l-ispejjeż tal-proċedimenti, ir-Registatur tal-Qrati Ċivili u Tribunali ma jkunx jista' jitolb li jithallsu lura l-ispejjeż tar-registru mill-parti rebbieha.

14 L-għajnuna legali tkopri l-appelli wkoll?

Jekk l-applikant jikkwalifika għall-għajnuna legali, jkun intitolat għall-assistenza tal-għajnuna legali fil-livelli kollha, inkluża assistenza legali quddiem il-qrati tal-appell.

15 L-għajnuna legali tista' tiġi rtirata qabel il-konklużjoni tal-proċedimenti (jew saħansitra tiġi revokata wara t-terminazzjoni tal-proċedimenti)?

Jekk jiġi ppruvat lill-Qorti li tul iż-żmien li l-applikant kien qed jibbenefika mill-għajnuna legali, kien konxju li kellu fil-pussess tiegħu kapital jew dħul aktar minn dak stabbilit mil-liġi sabiex jibbenefika mill-għajnuna legali, jew li matul is-smiġħ tal-kawża l-applikant kien konxju li żdiedlu d-dħul tiegħu aktar minn dak li tistabbilixxi l-liġi, u ma rrapportax dan, il-Qorti tista' tikkundanna lill-applikant għal disprezz tal-Qorti. Jistgħu jinbdew ukoll proċedimenti ta' spjegur kontra l-applikant.

Fiz-żewġ każijiet, l-applikant ikun responsabbli għall-ispejjeż kollha tal-kawża bl-istess mod daqslikieku ma kienx qed jibbenefika mill-għajnuna legali.

16 Nista' nikkontesta r-rifjut li ningħata għajnuna legali?

M'hemmx appell mid-deċiżjoni li tirrifjuta t-talba għall-għajnuna legali. Madankollu, jekk ir-rapport magħmul mill-Avukat tal-Għajnuna Legali ma jkunx favur l-applikant, il-Qorti Ċivili għandha teżamina ir-rapport, u tagħti opportunità lill-partijiet sabiex jagħmlu sottomissjonijiet qabel tiddeċiedi jekk għandiex taċċetta r-rapport negattiv jew jekk tirrifjutax ir-rapport u tammetti lill-parti għat-talba.

17 It-talba għal għajnuna legali għandha l-effett li tissospendi l-perjodu ta' preskrizzjoni?

It-talba għal għajnuna legali ma għandhiex l-effett li tissospendi l-perjodu ta' preskrizzjoni.

■ L-aħħar aġġornament: 07/03/2024

Il-verzjoni bil-lingwa nazzjonali ta' din il-paġna tinżamm mill-punt ta' kuntatt tan-NĠE rispettiv. It-traduzzjonijiet saru mis-servizz tal-Kummissjoni Ewropea. Jista' jkun hemm xi tibdil imdaħħal fl-original mill-awtorità nazzjonali kompetenti li jkun għadu ma jidhirx fit-traduzzjonijiet. La l-NĠE u lanqas il-Kummissjoni Ewropea ma jaċċettaw ebda responsabbiltà fir-rigward ta' kwalunkwe informazzjoni jew dejta li tinsab jew li hemm referenza għaliha f'dan id-dokument. Jekk jogħġbok irreferi għall-avviż legali sabiex tiċċekkja r-regoli dwar id-drittijiet tal-awtur għall-Istati Membri responsabbli minn din il-paġna.